

मध्यप्रदेश विज्ञान सम्मेलन और विज्ञान एक्सपो का आगाज

इंदौर। विज्ञान भारती, आईआईटी इंदौर और मप्र विज्ञान तथा प्रौद्योगिकी परिषद की ओर से चार दिनी मप्र विज्ञान सम्मेलन तथा एक्सपो की शुरुआत आज से होने जा रही है। 22 दिसंबर को मुख्यमंत्री शिवराज सिंह चौहान इसकी शुरुआत करेंगे। आईआईटी परिसर में दोपहर 3 बजे इसका शुभारंभ होगा तथा एक्सपो का उद्घाटन शाम 6 बजे जीएसआईटीएस परिसर में किया जाएगा। इसके बाद पद्मश्री प्रहलाद टिपाणिया की कबीर संध्या का आयोजन किया गया है। विज्ञान तथा तकनीक के अनेक प्रयोगों को इसमें सर्वसाधारण के लिए सरलता से प्रस्तुत किया जाएगा। देश के बड़े संगठन डीआरडीओ, इसरो तथा विज्ञान प्रौद्योगिकी से जुड़े सभी बड़े संगठन इसमें सम्मिलित होंगे। 22 से 25 दिसंबर तक होने वाले इस आयोजन में आधुनिक विज्ञान तथा पारंपरिक विज्ञान के अनेक विषयों को प्रस्तुत किया जाएगा। आयोजन की विशेषता रहेगी प्रतिदिन होने वाली सांस्कृतिक संध्या। इसी के साथ 23 व 24 दिसंबर को इंदौर के अनेक प्रतिष्ठित संस्थानों में विविध विषयों पर सेमिनार का आयोजन होगा। एक्सपो में टेक्नालॉजी के विद्यार्थी ड्रोन तकनीक पर भी प्रस्तुतिकरण देंगे। विज्ञान भारती के मालवा प्रांत के संगठनमंत्री प्रजातंत्र गंगोले ने बताया कि विज्ञान सम्मेलन के उद्घाटन सत्र में आईआईटी के पद्मश्री डॉ. दीपक फाटक, मप्रसीएसटी के महानिदेशक डॉ. अनिल कोठारी, विज्ञान भारती के मालवा प्रांत प्रमुख प्रमोद वर्मा, पद्मविभूषण डॉ. अनिल काकोडकर, एमएसएमई तथा विज्ञान एवं प्रौद्योगिकी मंत्री ओमप्रकाश सकलेचा, विज्ञान भारती के राष्ट्रीय सचिव जयंत सहस्त्रबुद्धे तथा सीएसआईआर के शेखर मांडे संबोधित करेंगे। मप्र विज्ञान सम्मेलन आयोजन समिति के कार्यकारी सचिव डॉ. संतोष कुमार विश्वकर्मा ने बताया कि इन चार दिनों में इंदौर में विज्ञान के संबंध में बहुत से नवीन प्रयोगों पर चर्चा की जाएगी। विद्यार्थियों के लिए तकनीक के पारंपरिक आविष्कारों को सामने रखा जाएगा।

